

• एक्शन...

## मौत की जांच का जिम्मा राज्य मानवाधिकार आयोग को सौंपा

- ◆ कोर्ट ने किया आयोग से जांच रिपोर्ट सौंपने का आग्रह
- ◆ मृतक की पत्नी ने लगाया था हिरासत में बेरहमी से पिटने का आरोप

**शिमला :** प्रदेश हाईकोर्ट ने सब जेल मंडी में न्यायिक हिरासत के दौरान आरोपी धर्मपाल की मौत की जांच का जिम्मा राज्य मानवाधिकार आयोग को सौंप दिया। मुख्य न्यायाधीश एम एस रामचंद्र राव और न्यायाधीश ज्योत्सना रिवाल दुआ की खंडपीठ ने मामले के तथ्यों को ध्यान में रखते हुए यह आदेश पारित किए। कोर्ट ने आयोग से आग्रह किया कि वह हिरासत में हुई मौत की जांच कर जांच रिपोर्ट हाईकोर्ट को सौंपे। कोर्ट ने मामले से जुड़े सभी दस्तावेज आयोग को सौंपने के आदेश भी दिए। उल्लेखनीय है कि 2 नवम्बर 2018 की सुबह मंडी सब जेल में आरोपी धर्मपाल मृत अवस्था में पाया गया था। उसे 30 अक्टूबर 2018 को मादक पदार्थ तस्करी के आरोप में गिरफ्तार किया गया था। मृतक की पत्नी का आरोप है कि गिरफ्तारी के बाद आरोपी ने उसे पुलिस द्वारा बेरहमी से पिटाई करने की बात कही थी।



उसने पुलिस के हाथों मारे जाने की आशंका से भी उसे अवगत करवाया था। मृतक की पत्नी ने हाईकोर्ट के मुख्य न्यायाधीश के नाम लिखे पत्र के माध्यम से आरोप लगाया कि हिरासत में जब उसकी अपने पति से मुलाकात हुई तो उसने अपने पति की मानसिक हालत से पुलिस वालों को अवगत करवाया था। आरोप है कि पुलिस ने उसे भी धमकी देते हुए कहा था कि यदि वह जेल परिसर में रही तो उसे उसके पति की लाश थमा दी जाएगी। इसके बाद अगले दिन उसे सूचित किया गया कि उसके पति की तबियत बिगड़ गई है। जब वह वहां पहुंची तो उसे बताया गया कि उसके पति की मौत हो गई है। शिकायत में आरोप लगाया गया कि पुलिस ने उसके पति की न्यायिक हिरासत में हत्या की और अपने पति के हत्यारे पुलिस वालों के खिलाफ कड़ी कार्रवाई की मांग की है। मामले पर सुनवाई 24 जून को निर्धारित की गई है।

• फ्रॉड...

## ऑनलाइन ट्रेडिंग से ठगे 61.72 लाख



**धर्मशाला :** साइबर ठगों ने धर्मशाला के दो लोगों से 61.72 लाख रुपए की बड़ी ठगी को अंजाम दिया है। धर्मशाला के योल के एक व्यक्ति ने ऑनलाइन ट्रेडिंग पर 53 लाख 50 हजार रुपए लुटा दिए हैं। इसके साथ ही सिद्धबाड़ी के व्यक्ति से भी ऑनलाइन ट्रेडिंग के नाम पर सवा आठ लाख रुपए की चपत लगाई है। घर बैठे दोगुना पैसे के लालच के चक्कर में करोड़ों की लूट के मामले सामने आ रहे हैं। बावजूद इसके लोग लगातार लालच का शिकार हो रहे हैं।

मिली जानकारी के अनुसार शिकायतकर्ताओं को फेक वेबसाइट और ऑनलाइन ट्रेडिंग के नाम पर लाखों रुपए की चपत लगाई गई है, जब उन्हें ठगी का एहसास हुआ तो उन्होंने नोर्थ जोन साइबर थाना धर्मशाला में शिकायत दर्ज करवाई है। दोनों ही मामलों में शिकायतकर्ताओं ने करीब 30 ट्रांजेक्शन के माध्यम से शांतियों के अलग-अलग खातों में राशि जमा करवाई है।

योल निवासी एक व्यक्ति को से 53 लाख 50 हजार रुपए की चपत लगाई है। दूसरे मामले में धर्मशाला के समीप सिद्धबाड़ी निवासी व्यक्ति से आठ लाख 22 हजार 250 रुपए की ठगी की गई है। ऑनलाइन ट्रेडिंग के चक्कर में व्यक्ति ठगों के जाल में फंस गया। ठगों ने उसे अच्छी कमाई का प्रलोभन दिया, जिसके चलते व्यक्ति ने आठ ट्रांजेक्शन के माध्यम से ठगों के खाते में आठ लाख 22 हजार 250 रुपए की राशि जमा करवा दी। साइबर पुलिस थाना धर्मशाला के एएसपी प्रवीण धीमान ने योल व सिद्धबाड़ी के दो लोगों से हुई ठगी की शिकायत पर मामला दर्ज कर जांच की जा रही है।

## बंद हुआ खड़ामुख-होली मार्ग

**भरमौर :** खड़ामुख होली मार्ग 19 घंटों के बाद फिर से वाहनों की आवाजाही के लिए बंद हो गया है। दुंदा पुल के पास शुक्रवार सुबह भू-स्खलन होने के कारण चट्टानों और मलबे के नीचे सड़क दफन हो गई। नतीजतन सड़क के इस हिस्से में आर पार होना भी मुमकिन नहीं है। बहरहाल, लोक निर्माण विभाग अभी तक सड़क को यातायात के लिए बहाल करने का काम शुरू नहीं कर पाया है। बता दें कि गतरोज भी करीब 13 घंटों तक इस सड़क पर वाहनों की आवाजाही थमी रही थी। इसके चलते यात्रियों को भी खूब परेशान होना पड़ा था। लिहाजा आज सुबह दोबारा भू-स्खलन होने से सड़क बंद पड़ी गई है और दोनों तरफ वाहनों की कतारें लगने लगी है।

• पर्यटन सीजन...

## उड़ानें बढ़ाएगा स्पाइस जेट



**धर्मशाला :** पर्यटन सीजन को देखते हुए विमानन कंपनी स्पाइस जेट दिल्ली से धर्मशाला के लिए एक और उड़ान शुरू करेगा। यह फ्लाइट 28 मार्च के बाद से शुरू होगी। मौजूदा समय में विमानन कंपनी स्पाइस जेट की दो उड़ानें यहां पहुंच रही हैं, जबकि अब एक और उड़ान जल्द ही शुरू होने जा रही है। वहीं, इससे पहले इंडिगो की दो और एलायंस एयर विमानन कंपनी भी सेवाएं दे रही हैं। गर्मियों का मौसम शुरू होने के साथ ही हवाई उड़ानों के शेड्यूल में भी बदलाव होने जा रहा है। यह बदलाव 28 मार्च से होगा। इस दौरान विमानन कंपनी स्पाइस जेट की उड़ानों में इजाफा होगा। वहीं, 2 अप्रैल से चंडीगढ़ के लिए हवाई सेवा शुरू होगी। वर्तमान में गगल एयरपोर्ट पर आठ के करीब हवाई उड़ानें आवागमन करती हैं। इनमें स्पाइस जेट की दो, इंडिगो की एक दिन छोड़ कर दो और विमानन कंपनी एलायंस एयर का विमान गगल एयरपोर्ट पर लैंड और टेकऑफ होती हैं, लेकिन अब पर्यटन सीजन में स्पाइस जेट के उड़ानों की बढ़ोतरी के साथ ही आवागमन करने वाले उड़ानों की संख्या भी 12 तक पहुंच जाएगी।

**हमीरपुर एएसपी राजेश सिंह ने बताया कि पुलिस ने 287 आईपीसी धारा के तहत पुलिस ने मामला दर्ज कर छानबीन तेज कर दी है और इस कार्य में कुछ और लोगों की संलिप्तता को लेकर छानबीन की जा रही है।**

**नेरचैक से हमीरपुर के घनाल में ड्रोन दवाईयां लेकर आ रहा था और पुलिस मामले की गहनता से पडताल कर रही है कि किस तरह से ड्रोन काम करता आया है...**

## बिना परमिट नेरचौक से हमीरपुर ड्रोन से दवाई सप्लाई

**● अशोक राणा/ हमीरपुर**  
हमीरपुर पुलिस थाना सदर हमीरपुर के तहत एक व्यक्ति पर अवैध तौर से ड्रोन का इस्तेमाल कर नेरचौक मंडी जिला से हमीरपुर के लिए दवाईयां सप्लाई करने पर मामला दर्ज किया गया है। बिना परमिट के कांगड़ा निवासी व्यक्ति अवैध रूप से पिछले चार पांच माह से संचालन कर रहा था। इस कार्य के लिए व्यक्ति द्वारा एक स्थानीय व्यक्ति के मकान का लेंटर किराए पर ले रखा था। हमीरपुर एएसपी राजेश सिंह ने बताया कि पुलिस ने 287 आईपीसी धारा के तहत पुलिस ने मामला दर्ज कर छानबीन तेज कर दी है और इस कार्य में कुछ और लोगों की संलिप्तता को लेकर छानबीन की जा रही है। नेरचैक से हमीरपुर के घनाल में ड्रोन दवाईयां लेकर आ रहा था और पुलिस मामले की गहनता से पडताल कर रही है कि किस तरह से ड्रोन काम करता आया है।

बता दें कि हमीरपुर के गाहलियां गांव में एक निजी स्कूल के पास एक ड्रोन गिरा होने की सूचना के आधार पर एएसएचओ हमीरपुर हरीश गुलेरिया के नेतृत्व में पुलिस की एक टीम मौका पर पहुंची। स्थानीय लोगों ने सूचित किया कि गिरे हुए ड्रोन को अभिषेक नाम का व्यक्ति अपने साथ गांव घनाल स्थित अपने निवास स्थान पर लेकर चला गया। इस सूचना के आधार पर एएसएचओ हमीरपुर के नेतृत्व में पुलिस टीम गांव घनाल पहुंची। जहां स्थानीय वार्ड सदस्य व स्थानीय निवासियों की मौजूदगी में अभिषेक निवासी गांव बुशहरा डाकघर रैत तहसील शाहपुर जिला कांगड़ा वर्तमान निवासी गांव घनाल हमीरपुर के किराए के मकान की तलाशी ली तो वहां एक ड्रोन पाया गया। पुलिस टीम के ने अभिषेक से संबंधित ड्रोन के दस्तावेज मांगे गए लेकिन वह हवाई मार्ग से आवागमन संबंधी कोई भी परमिट व अनुमति पत्र व्यक्ति प्रस्तुत नहीं कर सका है।

एएसपी राजेश सिंह ने बताया कि पुलिस को मिली सूचना के बाद हमीरपुर के साथ लगते गांव घनाल में पुलिस ने दबिशा दी थी और अभिषेक निवासी गांव बुशहरा डाकघर रैत तहसील शाहपुर

जिला कांगड़ा वर्तमान निवासी गांव घनाल हमीरपुर के किराए के मकान की तलाशी ली तो वहां एक ड्रोन पाया गया था। उन्होंने बताया कि नेरचैक से हमीरपुर के घनाल में ड्रोन दवाईयां लेकर आ रहा था और पुलिस मामले की गहनता से पडताल कर रही है कि किस तरह से ड्रोन काम करता आया है।

## पैकेट बंद नहीं मिलेंगी दालें



**शिमला :** लोकसभा चुनाव के चलते अब उपभोक्ताओं को पैकेट बंद दालें नहीं मिलेंगी। इन पैकेट में सीएम सुखविंद सिंह सुक्खू का फोटो लगा है। आदर्श चुनाव आचार संहिता का उल्लंघन न हो, इसके चलते खाद्य आपूर्ति निगम ने डिपो होल्डरों को पैकेट फाइकर दालें देने के निर्देश दिए हैं। दो दालों माश और मलका में मुख्यमंत्री का फोटो छपा है, दाल चना और मूंग में फोटो नहीं है। ऐसे में खाद्य आपूर्ति निगम ने डिपो होल्डरों को लिफाफे फाइकर दालें देने को कहा है। खाद्य आपूर्ति निगम की मांनें तो हिमाचल में आदर्श चुनाव आचार संहिता से पहले दालों के ऑर्डर किए गए थे। संबंधित एजेंसी को तीन महीने तक दालों की सप्लाई का ऑर्डर हुआ है। ऑर्डर में यह कहा गया है कि लोग खुद भी खाली बेग या लिफाफा लेकर डिपो से दालें ले सकते हैं। खाद्य आपूर्ति निगम का मानना है कि उपभोक्ताओं को पैकेट वाली दालें दिए जाने से आदर्श चुनाव आचार संहिता का उल्लंघन हो सकता है।

• दो युवक गिरफ्तार...

**ऊना :** थाना बंगाणा के तहत बौल में पुलिस ने चिट्ठे रखने के आरोप में दो युवक गिरफ्तार किया है। आरोपी की पहचान रजत संख्यान व विवेक निवासी बड़सर, जिला हमीरपुर के रूप में हुई है। जानकारी के मुताबिक बंगाणा पुलिसबौल में गश्त कर रही थी। इस दौरान पुलिस ने एक कार सड़क किनारे खड़ी हुई देखी, जिसमें रजत संख्यान व विवेक बैठे हुए थे। पुलिस ने शक के आधार पर युवकों की तलाशी ली, तो युवकों के पास से 4.33 ग्राम चिट्ठा बरामद हुआ।